

Thò Mòiq Da Paulô Gòi ca Tagop Hadròih  
 Cô-rinh-tô  
**1 Cô-rinh-tô**  
**Bàu Patô Adroi**

*Hiniq wa Bàu Xèm Da Sech:*

Hiniq thò cô tiaq hiniq phôq. Ta diq ca gùng Rôma, wì ngan phôq cô ngang dù. Taiq Tagop Hadròih ta aih neo broq loh, xa ca mangai lùì ùh broq tiaq con jàn enh gùng ta Tagop Hadròih. 'Màng aih, Tagop Hadròih glàm bìac manhài.

*Mangai Achih wa Hanam Achih:*

Dìq craq ta Tagop Hadròih calah doi Paulô mangai achih thò cô. thò Cô-rinh-tô khoi achih hanam 55 Atiq C. Aih jò lùch hanam 3 Paulô òi ta phôq Ê-phê-sô.

*Bàu Anoi:*

Thò cô anoi 'noh bìac manhài ta can rìh mangai Tagop Hadròih, wa 'màng leq wì yòng càn tiaq can rìh hadròih. Bàu cô hadai patô manoh loq waq da Paulô - 'nat 13 wa 15.

*Rìm 'Nat:*

1. Bàu Chao wa Manè: 1:1-9
2. Tagop Hadròih 'bìq Lah Axong: 1:10-4:21
3. Bìac Amùà wa Ùh Troq: 5:1-6:20
4. Bàu Hnài Ta'nèp: 7:1-40
5. Bàu Hnài da Bìac Ùh Khòh Broq: 8:1-11:1
6. Bàu Hnài Bìac Cùh Waiq: 11:2-14:40
  - A. Bìac Yi Nhet Jò Cùh Waiq: 11:2-16
  - B. Lè Hiniang Hadròih da Chuaq: 11:17-34
  - C. Tabàih da Yiang Hadròih: 12:1-14:40

7. Bàu Hnài da Can Rìh Hlài: 15:1–58

8. Pulùch: Biac Rìm Ngai Nhet Loq wa Broq: 16:1–24

### *Bàu Bòch Hmàih*

<sup>1</sup> Au cô Paulô, tiaq manoh enh da Boc Plình, jah creo broq mangai sùq đô da Chuaq Jêxu Crich, ti Sô-then-et oh daq bèn, <sup>2</sup> gòi ca Tagop Hadròih da Boc Plình ta phôq Cô-rinh-tô, aih gòi ca mangai khoi jah wìa hadròih nhò Chuaq Jêxu Crich, wa òiq ca mangai, ùh kè ca òi nòi leq loq creo dang ca Chuaq Jêxu Crich, aih Chuaq 'bài mangai aih wa Chuaq bèn.

<sup>3</sup> Waiq xìn Boc Plình Baq bèn wa Chuaq Jêxu Crich, hnhu am ca pì biac am dech wa biac catèm.

### *Bàu Manè Apôi*

<sup>4</sup> Au hloi hloi manè apôi Boc Plình, taiq Boc Plình khoi am xôq ramôt ca pì ta Chuaq Jêxu Crich. <sup>5</sup> Haq broq ca pì jah tôm tàu rìm biac, enh bàu capoch trùh biac 'nì loq ro rang, <sup>6</sup> taiq bàu anoi hlài Chuaq Jêxu Crich hadai khoi jah cajap ôi ta manoh pì. <sup>7</sup> 'Màng aih pì ùh thiùq mòiq biac hnhu am leq enh Yiang Hadròih jò gòm Chuaq Jêxu Crich da bèn trùh. <sup>8</sup> Cla Haq broq ca pì jah cajap manoh trùh lùch òòiq ùh hìaq jah trech ta hì da Chuaq Jêxu Crich Chuaq bèn. <sup>9</sup> Boc Plình wèq dèh bàu. Haq creo ca pì jah pajùm mòiq manoh ca Con Haq, aih Chuaq Jêxu Crich, Chuaq da bèn.

### *Bàu Hnài Ep Yùp Mòiq*

<sup>10</sup> Ôi oh daq, au canòm ca hiniq Chuaq Jêxu Crich bèn, pariaq òiq ca pì phai pajùm mòiq bàu, ùh khòh lah axong dabau, mahaq phai mòiq manoh ti dabau. <sup>11</sup> Taiq au khoi tàng enh mangai hnem Clôê, ta pì i biac tagìq tagìa ca dabau. <sup>12</sup> Taiq i mangai ôi ti pì doi: “Au tiaq Paulô”, i ngai

doi, “Au tiaq A-pô-lô”, i ngai doi, “Au tiaq Sêpha”, i ngai doi, “Au tiaq Chuaq Crich.”

<sup>13</sup> Chuaq Crich khoi talah 'mòh? I joq Paulô khoi chiùq tiang đình ta long pagat thai ca pì, loq pì khoi canòm ca hiniq Paulô jah chiùq 'baptem 'mòh? <sup>14</sup> Au manè pôi Boc Plình, enh gùng ca Critpu wa Gaiut, au 'nhòq lah broq 'baptem ca mangai leq òi ti pì, <sup>15</sup> òi q ùh i ca mangai leq jah doi: Au khoi canòm ca hiniq Paulô chiùq 'baptem. <sup>16</sup> Joq au hadai khoi broq 'baptem ca mangai hnem Sêpha-na, enh gùng ca aih, au ùh hmàng au i broq 'baptem ca mangai leq hòh. <sup>17</sup> Ma jah 'màng aih, Chuaq Jêxu Crich thê au trùh ùh xài òi q broq 'baptem, mahaq thê au anoi hnài Bàu Lem, ùh capoch tiaq bàu khôn rabiaq, èh yùq bìac cachit da Chuaq Jêxu Crich ta long pagat loq loh ca 'ngwan.

*Crich i Cwìang Itai Wa Khôn Rabiaq*

<sup>18</sup> Ma jah 'màng aih 'bài mangai ma hù hnhung wì doi bàu hnài trong long pagat, aih blùng, mahaq phàn bèn 'bài mangai jah dèch claih, bèn doi aih cwìang itai da Boc Plình. <sup>19</sup> Sech Hadròih khoi achìh:

“Au raliang cađac bìac khôn rabiaq da mangai khôn rabiaq,

cađac bìac 'nì loq da mangai ma thài manoh.”✠

<sup>20</sup> Mangai khôn rabiaq òi ta leq? Mangai thài ca hõc òi ta leq? Mangai thài ca capoch 'nhòng cô òi ta leq? I joq Boc Plình khoi broq bìac khôn rabiaq da crõng taneh loh ca blùng 'mòh? <sup>21</sup> Taiq jò mangai crõng taneh ùh jah yõc dèh can khôn rabiaq cla òi q canao loq ca Boc Plình, èh tiaq can khôn rabiaq da Boc Plình, Haq bùi manoh yõc bàu anoi hnài ma con mangai doi blùng, òi q jah dèch claih 'bài mangai i manoh lù. <sup>22</sup> Mangai Yothaiq bòch

✠ 1:19 1:19 Êsai 29:14.

teo halac, mangai Hilap chaq can khôn rabiaq. <sup>23</sup> Mahaq nhèn anoi hnài biac Chuaq Crich chiùq tiang đình ta long pagat, ca mangai Yothaiq aih hmu catõih, ca mangai jàn 'noiq aih blùng, <sup>24</sup> mahaq da 'bài mangai ma khoi jah ràih, ùh kè mangai Yothaiq loq mangai Hilap, Chuaq Crich Haq cwìang itai wa can khôn rabiaq da Boc Plình. <sup>25</sup> Ma jah 'màng aih biac blùng da Boc Plình, yi khôn rabiaq ca can khôn rabiaq da con mangai, biac iuq da Boc Plình yi dèh ca biac dèh da con mangai.

<sup>26</sup> Ôi oh daq, pì phai ngan jò Chuaq creò pì tiaq Haq. Ôi ta pì ùh i bàc ngai khôn rabiaq tiaq con mangai doi, ùh i bàc ngai i cwìang càn, hadai ùh i bàc ngai i 'bang tiang càn. <sup>27</sup> Mahaq Boc Plình khoi ràih biac blùng õi crõng taneh, òiđiq broq camaih ca mangai khôn rabiaq. Boc Plình khoi ràih biac iuq õi crõng taneh òiđiq broq camaih ca biac dèh. <sup>28</sup> Boc Plình khoi ràih biac 'yoh 'yit wa biac jù lê õi crõng taneh, wa biac ùh loh cleq òiđiq raliang đac biac càn caiq, <sup>29</sup> òiđiq ùh i ca mangai leq hùa catèh dadeh enh ngìa ca Boc Plình. <sup>30</sup> Nhò Boc Plình pì jah õi ta Chuaq Jêxu Crich, Haq ma Boc Plình khoi broq gèh dèh biac khôn rabiaq, can ta-toq, can hadròih, wa biac rõt hlài enh tôiq lô am ca bèn. <sup>31</sup> Tìah ca bàu khoi achìh ta Sech Hadròih: “Tàng mangai leq loq catèh, phai catèh ta Chuaq.”✠

## 2

### *Bìac Anoi Hnài Canòm Yiang Hadròih*

<sup>1</sup> Ôi oh daq, jò au trùh ta pì anoi hnài Bàu Lem Boc Plình, au ùh yõc bàu jrùq loq bàu khôn rabiaq. <sup>2</sup> Ma jah 'màng aih õi ti pì, au khoi 'nac dèh ta manoh au ùh anoi biac cleq enh gùng ca Chuaq Jêxu Crich wa biac Haq chiùq tiang đình ta long pagat. <sup>3</sup> Au loq yùq crè, tarìt, wa iuq ta manoh jò au õi

✠ 1:31 1:31 Jêr 9:24.

ta pì. <sup>4</sup> Bàu capoch wa bìac anoi hnài da au, ùh xài tiaq can khôn rabiaq con mangai, mahaq nhò Yiang Hadròih khoi pa'noh wa nhò cwiàng itai Boc Plình, <sup>5</sup> waq ca pì ùh hìaq òi manoh lùì òi ta khôn rabiaq da con mangai, mahaq phai òi manoh lùì òi ta cwiàng itai Boc Plình.

*Khôn Rabiaq Joq 'Nàng*

<sup>6</sup> 'Nhac ca 'màng aih, nhèn joq 'nàng anoi bìac khôn rabiaq am ca 'bài mangai khoi jah craq manoh, mahaq ùh xài bìac khôn rabiaq òi ti 'nhòng cô, hadai ùh xài bìac khôn rabiaq da 'bài mangai ma wèq cwiàng 'nhòng cô, aih 'bài mangai 'bìq hù hnhung. <sup>7</sup> Mahaq nhèn hnài bàu khôn rabiaq da Boc Plình tiaq bìac halac halùai, aih khôn rabiaq khoi cadoc hlèp ma Boc Plình khoi pajaq enh 'nhòng baxèm calah òi wìa 'ngah 'ngai am ca bèn. <sup>8</sup> Wì ma wèq cwiàng 'nhòng cô ùh loq ca bìac khôn rabiaq aih, tàng wì khoi loq, wì ùh tiang đình Chuaq 'ngah 'ngai ta long pagat. <sup>9</sup> Sech Hadròih khoi achìh:

“Mat 'nhòq hnoq,

don 'nhòq tàng wa manoh 'nhòq hèm trùh,  
bìac Boc Plình khoi padon

òiq am ca mangai ma loq waq ca Haq.”<sup>☆</sup>

<sup>10</sup> Boc Plình khoi mahno bìac aih am ca bèn nhò Yiang Hadròih.

Ma jah 'màng aih Yiang Hadròih loq rìm bìac trùh hloi bìac jrùq hlèp da Boc Plình. <sup>11</sup> Ma jah 'màng aih i mangai leq jah loq ca manoh mangai, enh gùng ca yiang cla haq òi enh dalam ca haq? Hadai 'màng aih, ùh i mangai leq jah loq ca manoh da Boc Plình enh gùng ca Yiang Hadròih da Boc Plình. <sup>12</sup> Bèn ùh nhàn yốc manoh hèm da crống taneh, mahaq khoi nhàn yốc Yiang Hadròih trùh enh Boc Plình, waq ca jah loq bìac Boc Plình khoi am dech ca bèn. <sup>13</sup> Nhèn

---

<sup>☆</sup> 2:9 2:9 Êsai 64:4.

anoi bàu Chuaq ùh canòm ca bàu capoch khôn rabiaq da con mangai khoi hnài, mahaq canòm bìac khôn rabiaq da Yiang Hadròih hnài, òiôq paro bìac da Yiang Hadròih ca mangai khoi i Yiang Hadròih. <sup>14</sup> Mahaq mangai ùh i ca Yiang Hadròih ùh jah nhàn yõc bìac enh Yiang Hadròih da Boc Plình. Taiq mangai aih ngan bìac aih tìah ca bìac blùng, wì haq ùh nui loq, ma jah 'màng aih ep nhò Yiang Hadròih men loq. <sup>15</sup> Mangai i Yiang Hadròih jah hadrah rìm bìac, mahaq cla haq ùh jah i mangai leq hadrah.

<sup>16</sup> “Ma jah 'màng aih i mangai leq ma loq ca manoh hèm da Chuaq

òoiq hi hnài Haq?”<sup>☆</sup>

Mahaq bèn i manoh hèm da Chuaq Jêxu Crich.

### 3

#### *'Bài Mangai Loq Patih Chuaq*

<sup>1</sup> Ôi oh daq, au ùh jah doi ca pì tìah ca 'bài mangai khoi i Yiang Hadròih, mahaq tìah ca mangai chac xech, tìah ca con nga ta Chuaq Jêxu Crich. <sup>2</sup> Au yõc diac tồh ban pì, ùh yõc ngè caq cadoq, ma jah 'màng aih pì 'nhòq hlàt caq, trùh manàiq xôq 'nhòq hlàt, <sup>3</sup> taiq pì òi raq rìh tiaq trong chac xech. Ta pì xôq òi i bìac tagrình ca dabau wa tarahen ca dabau, 'màng aih ma ùh xài pì òi rìh tiaq trong chac xech wa caq òi tìah ca mangai crõng taneh 'mòh? <sup>4</sup> I 'nah ngai doi: Au tiaq Paulô, 'nah ngai doi au tiaq A-pô-lô, 'màng aih pì ma ùh xài mangai tìah ca mangai crõng taneh 'mòh?

<sup>5</sup> A-pô-lô aih cabô? Paulô cabô? Aih 'bài mangai hapõng khoi broq ca pì jah i manoh lùì, wa haq broq dèh bìac Chuaq khoi thê wa haq broq. <sup>6</sup> Au khoi pìt, A-pô-lô pùc, mahaq Boc Plình ma broq yòng càn. <sup>7</sup> 'Màng aih

<sup>☆</sup> 2:16 2:16 Êsai 40:13.

mangai pít wa mangai púc, hadai ùh loh cleq, mahaq Boc Plính ma broq yòng càn. <sup>8</sup> Mangai ma pít wa mangai púc aih da-adàng wa rìm ngai jah nhàn dèh bìac baha tiaq bìac haq ma khoi broq. <sup>9</sup> Ma jah 'màng aih nhèn bua broq bìac pajùm ti Boc Plính, cla pì ùng taneh da Boc Plính, cla pì hnem da Boc Plính.

*Chuaq Jêxu Crich Xèm Da Tagop Hadròih*

<sup>10</sup> Nhò bìac am dech da Boc Plính am ca au, au khoi tàc xèm hnem tiàh ca mangai thòq rabiaq, mangai 'noi q broq hnem enh 'nhèq ca xèm aih. Mahaq rìm tang ngai nhet ca yóc manoh rabiaq òi q broq hnem enh 'nhèq ca xèm aih. <sup>11</sup> Ma jah 'màng aih ùh mangai leq jah broq xèm crài ca xèm ma khoi broq, aih Chuaq Jêxu Crich. <sup>12</sup> Tàng i mangai leq yóc wang, 'bac, hmu canaq, long, nhat croh, hri croh, broq hnem enh 'nhèq ca xèm aih, <sup>13</sup> èh bìac broq da rìm ngai jah patô ro 'ràng, taiq ta hì hadrah jah patô 'noh bìac broq aih ta ùnh; ùnh jah patô 'noh bìac broq da tang ngai ma khoi broq enh 'nhèq ca xèm hnem aih. <sup>14</sup> Tàng i mangai leq broq enh 'nhèq ca xèm hnem aih jah òi raq, mangai aih jah nhàn bìac baha cla haq. <sup>15</sup> Tàng bìac broq da mangai leq ùnh cheo đac, èh ùh jah cùng baha cleq, cla mangai aih jah dèch mahaq bu claih ca ùnh.

<sup>16</sup> Pì ma ùh 'nì ca dađeh aih hnem cùh waiq da Boc Plính wa Yiang Hadròih da Boc Plính òi ti pì 'mòh? <sup>17</sup> Tàng mangai leq raliang Hnem Cùh Waiq da Boc Plính, èh Boc Plính jah raliang mangai aih, ma jah 'màng aih hnem cùh waiq Boc Plính aih hadròih, pì raq hnem cùh waiq.

<sup>18</sup> Apa q 'nùt dađeh. Tàng i mangai leq òi ta pì xoh dađeh i khôn rabiaq tiaq 'nhòng cô, èh wìa blùng beq òi q jah can khôn rabiaq joq 'nàng. <sup>19</sup> Ma jah 'màng aih, bìac khôn rabiaq da crống taneh cô enh ngìa ca Boc Plính aih can blùng. Sech Hadròih khoi achìh: “Chuaq rùp 'bài mangai

khôn rabiaq ti biac gô pla cla wì haq.”<sup>☆</sup> 20 Hadai 'màng aih: “Chuaq loq ca manoh hèm da 'bài mangai khôn rabiaq ùh loh cleq.”<sup>☆</sup> 21 'Màng aih, ùh thê pì catèh trong con mangai, ma jah 'màng aih rìm biac aih da pì. 22 Paulô loq A-pô-lô, Sêpha loq crõng taneh, biac rìh, biac cachit, biac manàiq, loq biac bla èh, òiq dõng biac aih da pì, 23 pì raq da Chuaq Jêxu Crich, Chuaq Jêxu Crich da Boc Plình.

## 4

### *Hapõng da Chuaq Jêxu Crich*

1 'Màng aih mangai leq ji khòh ngan nhèn tìah ca hapõng da Chuaq Jêxu Crich, mangai wèq biac halac halùai da Boc Plình. 2 Taiq 'màng aih biac ma yi nhet da nhèn aih phai wèq dèh bàu enh ngìa ca Boc Plình. 3 Phàn au, 'nhac ca pì hadrah, loq nòi hadrah leq da con mangai hadrah, au xôq ùh hìaq ep lo ta manoh, cla au xôq ùh hadrah dađeh. 4 Ma jah 'mang aih, au ùh hnoq i biac cleq ùh troq òi ta au, mahaq biac aih ùh broq ca au ta-atoq, Haq ma hadrah au, aih Chuaq. 5 'Màng aih èh, apaq hadrah mangai leq adroi ca Chuaq trùh. Chuaq jah pa'noh biac cadoc ta nòi clam loh ta 'ngah, wa pa'noh biac wì ma tình òiđiq dèh ta manoh; jò aih èh Boc Plình jah manè padèch rìm ngai tiaq biac broq da wì haq.

6 Òi oh daq, au yõc cla A-pô-lô wa au òiđiq broq dua am ca pì loq 'nì ro biac au khoi anoi hnài: Apaq gen can ca mangai leq. Apaq catèh dađeh tiaq mangai hnài cô, èh tajraq hlài ca mangai hnài tau. 7 Ma jah 'màng aih cabô ma dèch ìh yi càn ca mangai 'noiđ? I biac cleq ma ùh nhò Boc Plình hnhu am ca ìh? Tàng ìh khoi nhàn yõc, gleq ma òi catèh dađeh tìah ca ùh i nhàn yõc enh Boc Plình?

<sup>☆</sup> 3:19 3:19 Jop 5:13. <sup>☆</sup> 3:20 3:20 BCP 94:11.

<sup>8</sup> Manàiq pì khoi jah tôm tàu rìm biac! Pì khoi jah can padrông! Pì khoi jah wìa bùa mahaq nhèn ùh, èh nhèn enh ca pì jah wìa bùa joq 'nàng, òi q nhèn hadai jah wìa bùa wèq ti pì. <sup>9</sup> Ma jah 'màng aih au hèm Boc Plinh khoi 'ràng nhèn, 'bài sùq đô da Chuaq ma atiq lùch, tìah ca 'bài mangai chiùq ta'mòq tôiq trùh cachit, taiq nhèn wìa mangai ma crông taneh jù lê èh 'bình plinh wa òi q ca phù crông ngan hnoq. <sup>10</sup> Taiq Chuaq Jêxu Crich, nhèn wìa mangai blùng, mahaq pì jah i khôn rabiaq ta Chuaq Jêxu Crich. Nhèn ùq mahaq pì tadêh. Pì jah padêch ha'nhèq mahaq nhèn 'bìq jù lê. <sup>11</sup> Trùh manàiq nhèn xôq ỏi pangot wa croh ranông, hyah hyai, 'bìq wì jêh wa ùh i ca hnem ỏi. <sup>12</sup> Nhèn khoi abroq xam tì cla; jò wì hanip nhèn, nhèn waiq xôq ramốt am ca wì; jò wì ti rùp nhèn, nhèn chiùq àt. <sup>13</sup> Jò wì capoch 'mèq ca nhèn, nhèn tèo wì haq bàu habuat; wì ngan nhèn tìah ca cràc, tìah ca aròm arô da crông taneh trùh manàiq.

<sup>14</sup> Au achìh biac cô ùh xài òi q broq ca pì camaih, mahaq òi q pariaq hnài pì tìah ca dèh con caiq da au ma loq waq. <sup>15</sup> Ma jah 'màng aih, 'nhac ca pì i 10.000 mangai thài òi q hnài pì tiaq Chuaq Crich, mahaq xôq ùh i bàc toq baq, ma jah 'màng aih au khoi wìa baq da pì ta biac Chuaq Jêxu Crich jò au hnài pì Bàu Lem. <sup>16</sup> 'Màng aih, au pariaq pì phai tiaq dua au. <sup>17</sup> Taiq 'màng aih au khoi thê Ti-mô-thê trùh ti pì, haq con au ma loq waq ỏi ti Chuaq, mangai loq wèq dèh bàu. Haq jah bahmàng hlài ca pì loq trong caq ỏi da au 'màng leq ta Chuaq Jêxu Crich, tìah ca bàu au xôq hnài ta Tagop Hadròih rìm nòi.

<sup>18</sup> I 'nah ngai loq padêch dađeh, ma jah 'màng aih wì xoh au pi lam hmài h ca pì hòm. <sup>19</sup> Mahaq tàng Chuaq enh, ùh dùnh au jah renh trùh ti pì, èh bòch waq ca loq, ùh xài bòch toq bàu capoch 'bài mangai ma loq padêch dađeh aih, mahaq ngan thù wì haq i ca cwàng itai da Boc Plinh

ùh. <sup>20</sup> Ma jah 'màng aih, Diac Boc Plình ùh xài òi anòì bàu capoch mahaq ta cwàng itai. <sup>21</sup> Pì enh bìac 'mang leq? Pì enh au wê long roi, loq yốc can loq waq wa manoh habùat trùh ti pì?

## 5

*Bìac Manhài Trài ta Tagop Hadròih*

<sup>1</sup> I hìa bàu lam jàp gùng wì doi: Òi ti pì i bìac tango anang. Tango anang 'màng aih mangai ùh tiaq Boc Plình jì ùh broq, aih òi ta pì i mangai yốc dèh mai yang baq. <sup>2</sup> Mahaq pì xôq òi padèch dađeh thai ca ta-oih, èh khòh hnan đac mangai ma broq tôiq aih loh khoi ca pì. <sup>3</sup> 'Nhac ca chac au hangai, mahaq manoh au òi ti pì. Au khoi ta'mòq tôiq ca mangai aih tìah ca i au òi ti pì. <sup>4</sup> Jò pì canòm ca hiniq Chuaq Jêxu Crich, tagop pajùm ti dabau, manoh au hadai tagop pajùm ti pì, canòm ca cwàng itai Chuaq Jêxu Crich bèn, <sup>5</sup> jao am mangai aih ca kiac Satan òiđiq raliang đac ca chac xech haq, waq ca mahua yiang haq jah dèch trom hì da Chuaq Jêxu Crich.

<sup>6</sup> 'Màng aih, bìac pì ma jah padèch dađeh, ùh i cleq lem. Pì ma ùh loq toq xít blo broq bôq ca mòiq ha'ngùc dàc 'mòh? <sup>7</sup> Pì broq hreo ca blo dùnh aih beq, waq ca pì jah wìa dàc neo bu dàng 'benh ùh tah blo, ma jah 'mang aih Chuaq Jêxu Crich Trìu Con Boc Plình khoi broq ngè tadreo ta Lè Lam Cwa cachìt thai ca bèn. <sup>8</sup> 'Màng aih bèn phai caq Lè Lam Cwa ùh xài xam blo dùnh, aih manoh loq takian manoh ngan dù, mahaq caq 'benh ùh tah blo, aih manoh lem jang wa bìac joq 'nàng.

<sup>9</sup> Ta thò yàng adroi au achìh tanap ca pì, ùh jah ta'mùt ca mangai tango anang. <sup>10</sup> Aih, au ùh i ca manoh doi trùh 'bài mangai tango anang 'nhòng cô, loq mangai loq ham, mangai atùng, mangai cùh waiq dua 'mù. Tàng ùh enh glàm 'bài mangai cô, aih pì phai loh khoi ca crống taneh.

<sup>11</sup> Mahaq au achih hnài pì doi, apaq ta'mùt, apaq broq bua ti 'bài mangai padèch dadeh doi con caiq Chuaq, mahaq loq tango anang, loq ham ca cùng hang wì, cùh waiq dua 'mù, loq hanip, bù bia, loq atùng, ùh jah caq pajùm ti mangai 'màng aih.

<sup>12</sup> Bèn ùh nhet ca hadrah wì mangai enh gùng, mahaq bèn joq 'nàng phai hadrah mangai ta Tagop Hadròih.

<sup>13</sup> Boc Plinh hadrah mangai enh gùng. “Pì phai 'noh đac mangai dù cô loh khoi ca pì beq.”✠

## 6

### *Bìac Con Caiq Chuaq Takian Dabau*

<sup>1</sup> Mangai leq òi ta pì i bìac takian dabau, gleq pì ma hùà 'ràng ca mangai ùh tiaq Chuaq hadrah, mahaq ùh 'ràng ca mangai hadròih hadrah. <sup>2</sup> Pì ma ùh 'nì 'bài mangai hadròih bla èh jah hadrah crõng taneh 'mòh? Tàng crõng taneh bla èh jah 'bài mangai hadròih hadrah, 'màng aih pì mangai hadròih ma ùh đàng hadrah bìac ma 'yoh 'mòh? <sup>3</sup> Pì ma ùh loq bla èh bèn jah hadrah 'bài 'bình plinh 'mòh? ùh dùh dèh ca bìac da 'nhòng cô. <sup>4</sup> 'Màng aih, jò pì i hiniq tình hadrah bìac òi 'nhòng cô, gleq ma jah yõc 'bài mangai enh gùng ma Tagop Hadròih ùh loq iu, broq mangai hadrah. <sup>5</sup> Au doi 'màng aih òi broq ca pì camaih, tìah hagleq òi ta pì ùh i ca mòiq ngai khôn rabiaq leq jah hadrah oh daq bèn 'mòh? <sup>6</sup> Mahaq pì hadrah ca dabau, èh 'ràng enh ngìa ca mangai ùh tiaq Chuaq hadrah.

<sup>7</sup> Jò pì hadrah ca dabau 'màng cô, aih pì khoi ùh 'blêq, hagleq pì ùh chiùq dadeh 'bìq jõng? Aih yi lem. <sup>8</sup> Mahaq pì raq ma broq ùh troq, pì raq ma jõng, pì raq broq bìac cô ca oh daq pì!

✠ 5:13 5:13 RAH 13:5; 17:7; 19:19; 21:21; 22:21,24; 24:7.

<sup>9</sup> Pì ma ùh 'nì 'bài mangai dù ùh jò leq jah mùt Diac Boc Plình 'mòh? Apaq 'nùt dađeh, 'bài mangai tango anang, mangai waiq dua 'mù, mangai calô tango ca mangai calô, mangai cadrì tango ca mangai cadrì, <sup>10</sup> mangai atùng, mangai loq ham, mangai bù bia, mangai loq hanip, mangai loq 'nùt, òiq ùh jah mùt Diac Boc Plình. <sup>11</sup> Adroi cô nèh, ta pì 'nah ngai hadai 'màng aih, mahaq canòm ca Chuaq Jêxu Crich, wa nhò Yiang Hadròih da Boc Plình bèn, èh pì jah 'nheo hreo, jah hadròih wa khoi jah broq ta-atoq.

*Chac Bèn Aih Chac Hamac da Chuaq*

<sup>12</sup> Rìm bìac au jah broq, mahaq ùh xài rìm bìac òiq i lòiq. Rìm bìac au jah broq, mahaq au ùh òòiq bìac cleq panan au. <sup>13</sup> Dahwèq caq òòiq ca cliac, cliac òòiq tah dahwèq caq, mahaq Boc Plình èh jah raliang cađac cliac wa dahwèq caq. Chuaq ùh broq loh chac hamac bèn òòiq tango anang, mahaq òòiq broq lem manoh Haq ma broq Chuaq da chac hamac. <sup>14</sup> Boc Plình khoi broq Chuaq rìh hlài 'màng leq, èh hadai yõc cwìang itai aih broq ca bèn rìh hlài 'màng aih. <sup>15</sup> Pì ma ùh 'nì chac hamac dađeh aih phàn chac da Chuaq Jêxu Crich 'mòh? 'Màng aih bèn akhòh yõc phàn chac da Chuaq Jêxu Crich yùp pajùm ca chac da mangai tango yõc 'bac ùh? <sup>16</sup> Pì ma ùh loq mangai leq tango ca mangai tango yõc 'bac aih jah wìa mòiq chac ti haq 'mòh? Ma jah 'màng aih Sech Hadròih khoi doi: “Baiq ngai jah wìa mòiq chac.”<sup>☆</sup> <sup>17</sup> Mahaq mangai leq pajùm ca Chuaq, aih jah mòiq manoh ca Haq.

<sup>18</sup> Phai wìa hangai ca bìac tango anang, rìm tôiq ma 'noiç, aih tôiq enh gùng ca chac, mahaq mangai leq tango anang, aih khoi broq tôiq ca chac hamac cla mangai aih. <sup>19</sup> Pì ma ùh loq chac dađeh aih hnem cùh waiq da Yiang Hadròih 'nang òi ti pì 'mòh? Haq Yiang ma pì khoi nhàn

☆ 6:16 6:16 BB 2:24.

yõc enh Boc Plình, 'màng aih pì pi xài da dađeh hòm. <sup>20</sup> Ma jah 'màng aih Boc Plình khoi rõt pì canaq điq jaq, 'màng aih phai yõc chac hamac dađeh đòiq padèch hiniq Boc Plình.

## 7

### *Bìac Ban Ớng Mai*

<sup>1</sup> Hatình trùh bàu pì khoi achìh ta thò bòch au: Bìac gu calô ùh enh yõc mai aih lem, <sup>2</sup> mahaq đòiq ùh hìaq broq tòi q tango anang, èh rìm ngai gu calô khòh i mai, rìm ngai gu cadrì khòh i ớng. <sup>3</sup> Ớng phai tiaq ngèh enh dèh manoh mai, mai hadai tiaq ngèh enh dèh manoh ớng jò cùi ỏi ti dabau. <sup>4</sup> Mai am cwìang ca ớng jah wèq chac dađeh, ớng hadai am cwìang ca mai jah wèq chac dađeh. <sup>5</sup> Apa q chòiq bìac ca q ỏi ti dabau, mahaq toq jò wa ớng mai khoi mòi q manoh ỏi ò òđiq lo bìac wai q khàn, khoi ca aih tawìh hlài ti dabau, yùq can kiac Satan padô 'nùt jò pì ùh nui pagàt dađeh. <sup>6</sup> Cô bìac au ca 'naih broq ùh xài au thê broq. <sup>7</sup> Au enh rìm ngai điq, jah tìah ca au, mahaq Boc Plình khoi hnhu am ca rìm ngai crài ca dabau, mangai cô 'màng cô jah bìac hnhu am 'màng cô, mangai tau jah bìac hnhu am 'màng tau.

<sup>8</sup> Au pariaq 'bài mangai 'nhòq ta'nèp wa mangai hadrô tàng jah ỏi troi au, aih lem. <sup>9</sup> Mahaq tàng pì ùh nui pagàt dađeh, èh yõc ớng, yõc mai beq! Èh yõc ớng, yõc mai aih yi lem ca chiùq ùnh bùh cheo ta manoh loq ham ca tango anang.

### *Ranenh Ớng Mai*

<sup>10</sup> Mahaq ca 'bài mangai khoi i ớng, i mai, èh au, mahaq ùh xài au, aih Chuaq thê: Mai ùh jah cađac ớng. <sup>11</sup> Tàng broq 'màng aih, èh khòh ỏi 'màng aih, apa q yõc ớng 'noi q,

loq phai hlài hatroq dèh ca ỡng. Ỗng hadai ùh jah cađac mai.

<sup>12</sup> Khoi èh ca 'bài mangai 'noiç, au doi, au, ùh xài Chuaq, tàng mangai leq i mai ùh tiaq Chuaq mahaq bùi manoh rìh dèh ti ỡng, èh apaq cađac dèh mai. <sup>13</sup> Khoi èh tàng mangai cadrì i ỡng ùh tiaq Chuaq mahaq bùi manoh rìh dèh ti mai, èh hadai apaq cađac dèh ỡng. <sup>14</sup> Ma jah 'màng aih tàng ỡng ùh tiaq Chuaq nhò mai tiaq èh jah 'ràng biac hadròih ca cadraq, tàng mai ùh tiaq Chuaq nhò ỡng tiaq èh jah 'ràng biac hadròih ca cadraq. Tàng ùh 'màng aih, con caiq da wa haq èh loh ùh xriu, mahaq manàiq wì haq i ta'nàih jah hadròih.

<sup>15</sup> Mahaq tàng mangai ùh tiaq Chuaq enh talah, èh am talah, ta biac cô oh daq ùh broq tôiq cleq, mahaq Boc Plình khoi creò ca pì caq ỏi trong catèm. <sup>16</sup> Ma jah 'màng aih, ôi mangai broq mai, broq braiq ìh jah dèch dèh ỡng. Ôi mangai broq ỡng, broq braiq ìh jah dèch dèh mai.

<sup>17</sup> Rìm ngai phai caq ỏi tiaq trong Chuaq khoi ràih am, wa tiaq troi Boc Plình khoi creò, aih raq biac au ma khoi hnài rìm Tagop Hadròih. <sup>18</sup> I mangai leq jò 'nhòq tiaq Chuaq khoi chiuq lè cat akia ùh? Wèq 'màng aih beq. Mangai leq 'nhòq cat akia, èh ùh thê cat akia. <sup>19</sup> Chiuq cat akia loq ùh chiuq cat akia ùh xài biac nhet. Biac ma nhet aih wèq bàu thê da Boc Plình. <sup>20</sup> Mangai leq jò jah creò ỏi calđih leq, èh ỏi calđih aih raq.

<sup>21</sup> Mangai 'nang broq hapõng dích jò Boc Plình creò, apaq lèt biac dađeh 'nang broq hapõng dích. Tàng pì jah claih enh broq hapõng dích, aih lem. <sup>22</sup> Ma jah 'màng aih mangai 'nang broq hapõng dích jò Boc Plình creò trùh ta Chuaq, aih mangai khoi ùh tawac ùh pakènh ỏi ta Chuaq. Hadai 'màng aih, mangai leq khoi ùh tawac pakènh jò Chuaq creò, èh broq hapõng dích Chuaq Jêxu Crich. <sup>23</sup> Chuaq khoi rõt pì đìq jaq canaq, ùh jah broq

hapõng dich con mangai hòm. <sup>24</sup> Ôi oh daq, mangai leq jò jah creo õi calõih leq, èh õi hloi calõih aih enh ngia Boc Plinh.

<sup>25</sup> Anoi trùh biac 'bài mangai adrùh xriu, au ùh i nhàn bàu hnài leq enh Chuaq, mahaq biac cô au doi ca pì tiaq manoh hèm da au, ma jah 'mang aih nhò can xa-õch da Chuaq am au, èh pì jah canòm ca bàu aih. <sup>26</sup> Taiq jò cô aih jò nan xa, tiaq manoh au hèm, pì ùh yõc mai, aih yi lem. <sup>27</sup> Mahaq tàng mangai leq khoi yõc mai, apaq chaq trong cađac dèh mai. Tàng 'nhòq i mai, apaq yõc mai. <sup>28</sup> Mahaq tàng pì yõc mai, ùh broq tôiq cleq, wa tàng gu cadrì adrùh yõc õng, hadai ùh broq tôiq cleq. Mahaq wì haq jah xa bàc ta 'nhòng cô. Au enh ca pì jah claih ca biac aih.

<sup>29</sup> Ôi oh daq au enh doi ca pì 'màng cô: Bèn õi crõng taneh ùh dùnh. Pàng cô ta èh, mangai i mai hadai rìh tìah ca mangai 'nhòq i mai. <sup>30</sup> Mangai 'nang hmoi phai rìh tìah ca mangai ùh hmoi, mangai 'nang bùi, phai rìh tìah ca mangai ùh bùi, mangai 'nang rõt phai rìh tìah ca mangai ùh i cùng hang cleq. <sup>31</sup> Mangai ma i cùng hang crõng taneh cô, hadai rìh tìah ca mangai ùh i, ma jah 'mang aih cùng hang crõng taneh cô èh cwa cađac.

<sup>32</sup> 'Màng aih, au enh pì ùh hìaq ep lo biac cleq, mangai leq ùh i ca mai èh jah lo biac Chuaq, wa chaq trong lem manoh Chuaq. <sup>33</sup> Mahaq mangai khoi yõc mai, èh ep lo biac crõng taneh cô, chaq trong lem manoh mai haq, ma jah 'màng aih manoh wì khoi lah baiq. <sup>34</sup> Gu cadrì ùh i ca õng wa gu adrùh xriu èh jah patìh biac Chuaq, jah am dèh 'nhòng rìh chac hamac wa mahua yiang, mahaq mangai leq i õng ep lo biac crõng taneh cô, chaq trong lem manoh õng haq. <sup>35</sup> Au anoi biac cô i lòiq ca pì, aih ùh xài òđiq khech tạt pì, mahaq ajèn 'ràng pì tiaq ranenh troq, waq ca ùh hìaq axong manoh òđiq broq biac Chuaq.

<sup>36</sup> Tàng mangai gu calô leq hnoq dađeh broq pi dai troq ca mangai jap bàu yôc, wa ùh nui pagàt dađeh hòm, èh wa haq enh ta'nèp, ta'nèp beq, biac cô ùh broq tôiq cleq.

<sup>37</sup> Mahaq tàng mangai leq jah broq tiaq dèh manoh ùh nhet ca ta'nèp, èh haq loq pagàt dađeh, haq broq lem.

<sup>38</sup> Màng aih, ta'nèp xôq lem, tàng mangai leq ùh ta'nèp, yi lem hòm.

<sup>39</sup> Ōng ôi rìh pàng leq, èh mai phai càt cajap dèh ca ōng pàng aih. Tàng ōng cachit, mai jah ca'naih, enh yôc ōng leq yi khòh, mahaq phai tiaq manoh enh da Chuaq.

<sup>40</sup> Mahaq tiaq manoh au, tàng ôi 'màng aih, èh yi lem. Jò au hnài bàu cô hadai i Yiang Hadròih da Boc Plình ôi ti au.

## 8

### *Ngè Tadreo ca Dua 'Mù*

<sup>1</sup> Biac dahwèq tadreo ca dua 'mù, bèn loq rìm ngai i biac 'nì loq, mahaq biac 'nì loq broq mangai loq catèh, mahaq can loq waq jah parông mangai. <sup>2</sup> Tàng i mangai leq xoh dađeh loq, mangai aih raq ma 'nhòq loq biac haq ma nhet ca loq. <sup>3</sup> Mahaq tàng mangai leq loq waq ca Boc Plình, èh Boc Plình canao loq ca mangai aih.

<sup>4</sup> Biac caq ngè tadreo ca dua 'mù, bèn loq dua 'mù ta crông taneh aih ùh loh cleq, toq i mòiq Boc Plình raq.

<sup>5</sup> Nhạc ca wì doi i bàc yiang ôi ta plình loq ôi ta crông taneh, <sup>6</sup> mahaq phàn da bèn, i mòiq toq Boc Plình raq, aih Chuaq Baq, rìm ngè biac òiq Haq broq loh wa bèn rìh ca Haq; wa i mòiq toq Chuaq Jêxu Crich raq, rìm ngè òiq nhò Haq men jah i, wa bèn hadai rìh nhò Haq.

<sup>7</sup> Mahaq ùh xài rìm ngai òiq 'nì loq 'màng aih, i 'nah ngai trùh manàiq xôq ôi hèm ca biac dua 'mù troi enh adroi. Jò caq ngè tadreo ca dua 'mù, manoh loq da wì xôq iuq èh broq ca manoh wì haq ùh hadròih. <sup>8</sup> Mahaq dahwèq caq ùh broq ca bèn jah lem enh ngia ca Boc Plình. Tàng bèn

ùh caq, ùh hìaq troq cleq; bèn caq èh hadai ùh i lòi q cleq ca bèn.

<sup>9</sup> Mahaq ep ngan kenh, apaq òiq biac ùh tawac ùh pakèn h da pì broq ca 'bài mangai 'biaq manoh lùì catõih cro. <sup>10</sup> Ma jah 'mang aih tàng mangai i manoh loq ùq hnoq pì, mangai 'nì loq ha'ngui acaq ta hnem tadreo ca dua 'mù, èh ma ùh joq mangai aih khi parông haq caq ngè tadreo ca dua 'mù 'mòh? <sup>11</sup> 'Màng aih biac 'nì loq da pì khi bahnhung đac mangai ùq, aih mangai Chuaq Jêxu Crich khi cachit thai ca haq. <sup>12</sup> 'Màng aih jò pì broq tòi q dèh ca oh daq, broq ca manoh loq lùì 'biaq da wì haq loh habau, aih pì hadai khi i tòi q ca Chuaq Crich. <sup>13</sup> 'Màng aih èh tàng dahwèq caq broq ca oh daq au catõih cro, au ùh jò leq caq jam òiq ùh broq ca oh daq au catõih cro.

## 9

### *Cwìang da Mangai Sùq Đô Chuaq*

<sup>1</sup> Au ùh xài jah ùh tawac ùh pakèn h 'mòh? Au ùh xài mangai sùq đô 'mòh? ùh xài au khi hnoq Chuaq Jêxu 'mòh? Oh daq ma ùh xài biac broq da au ma khi jah õi ta Chuaq 'mòh? <sup>2</sup> Tàng ca mangai 'noi q ùh nhàn au mangai sùq đô, èh pì xôq loq au mangai sùq đô am ca pì, ma jah 'màng aih cla pì teo patô ma ro au broq sùq đô joq 'nàng da Chuaq.

<sup>3</sup> Jò i mangai takian au, cô bàu au capoch palem ca dađeh: <sup>4</sup> Nhèn ùh i ca cwìang caq, ôq 'mòh? <sup>5</sup> Nhèn ma ùh i ca cwìang yõc mòi q ngai con cai q Chuaq broq mai òiq lam tiaq nhèn, tìah ca sùq đô ma 'noi q, troi wì oh da Chuaq wa Sêpha 'mòh? <sup>6</sup> Loq toq au wa 'Ba-na-ba raq ep abroq men i dahwèq caq?

<sup>7</sup> I ca mangai linh leq lam tajêh ma ùh jah cùng baha ùh? I ca mangai leq pìt long nho mahaq ùh caq plì aih ùh? I ca mangai leq ban bubi loq 'bo ma ùh yõc sùà òiq ban dađeh

ùh? <sup>8</sup> Au i anoi hlài ca pì bàu aih tiaq manoh con mangai, loq ajoq Sech Ranenh da Boc Plình khoi hnài 'màng aih?

<sup>9</sup> Ma jah 'màng aih Sech Ranenh Môise i achih: “Ùh jah xrôq hacùng 'bo jò haq 'nang len 'mau.”<sup>☆</sup> 'Màng aih Boc Plình lo ca 'bo 'mòh? <sup>10</sup> Loq Boc Plình doi điq ca bàu aih taiq bèn? Joq taiq bèn jah i bàu achih aih: Taiq mangai broq caq, haq i manoh ngèh gòm wa mangai len 'mau i manoh ngèh gòm lah axong phàn 'mau. <sup>11</sup> Tàng nhèn rai hiniq hadròih am ca oh daq, èh nhèn gat hlài dahwèq enh pì, aih ma ùh troq 'mòh? <sup>12</sup> Mangai 'noi q i cwàng broq 'màng aih ca pì, nhèn ùh i 'mòh?

Nhèn ùh yõc cwàng cô, mahaq nhèn chiuq điq rìm biac òiq ùh hìaq broq tạt khech Bàu Lem da Chuaq Jêxu Crich.

<sup>13</sup> Oh daq ma ùh loq, mangai leq patih ta hnem cùh waiq èh nhàn dahwèq caq enh hnem cùh waiq, mangai leq ma patih nòi ca'bõng tadreo èh jah dahwèq caq nòi ca'bõng cùh waiq 'mòh? <sup>14</sup> Hadai 'màng aih Chuaq khoi thê: “Mangai leq anoi hnài Bàu Lem èh jah ban rih xam Bàu Lem.”

<sup>15</sup> Mahaq au ùh broq tiaq trong aih, hadai ùh xài au achih thờ cô òiq bòch waq ca jah 'màng aih. Au tha cachit yi hnao ca biac catèh da au aih loh 'ngwan. <sup>16</sup> Tàng au anoi hnài Bàu Lem au ùh i ca cleq òiq ca au catèh, ma jah 'màng aih au ep anoi hnài Bàu Lem, mahaq nan xa ca au tàng au ùh anoi hnài Bàu Lem. <sup>17</sup> Mahaq tàng au bùi manoh broq biac cô, èh au jah biac baha. Tàng au ùh enh broq, èh biac aih xôq jao am ca au broq. <sup>18</sup> 'Màng aih èh biac baha da au aih cacleq? Aih jò au anoi hnài Bàu Lem, au ùh nhàn 'bac baha, wa ùh yõc cwàng lòiq cleq da mangai anoi hnài Bàu Lem.

<sup>19</sup> 'Nhac ca au ùh broq hapõng ca mangai leq, mahaq au bùi manoh broq hapõng ca rìm ngai, waq ca jah dèch

<sup>☆</sup> 9:9 9:9 RAH 25:4.

yi bàc ngai 'ràng wì trùh ta Chuaq Jêxu Crich. <sup>20</sup> Jò au òi ti wì mangai Yotheidiq, au hadai tiah ca mangai Yotheidiq ðòiq jah dèch 'ràng wì trùh ta Chuaq. Ti mangai rìh enh 'neq ca Ranenh, au hadai rìh tiah ca mangai enh 'neq ca Ranenh ðòiq au jah dèch wì. <sup>21</sup> Jò au òi ti wì mangai ùh i tiaq ranenh, au hadai rìh tiah ca mangai ùh tiaq ranenh, ùh xài au rìh ùh i ca ranenh da Boc Plình, ma jah 'màng aih au i ranenh da Chuaq Jêxu Crich, waq ca jah dèch mangai ùh i tiaq ranenh. <sup>22</sup> Òi ta mangai ùq manoh hèm, au hadai broq dađeh tiah ca mangai ùq manoh hèm ðòiq jah dèch wì haq. Au broq dađeh tiah ca wì ta rìm trong ðòiq jah dèch 'nah ngai. <sup>23</sup> Rìm bìac au broq, aih broq ca Bàu Lem ðòiq au hadai jah i phàn pajùm ti pì bìac xôq ramõt ta Bàu Lem.

<sup>24</sup> Pì ma ùh 'nì, wì cadàu ca thì i bàc ngai, mahaq mòiq ngai raq ma jah bìac baha 'mòh? 'Màng aih cadàu oq waq ca jah bìac baha aih. <sup>25</sup> Dìq ca 'bài mangai cadàu thì baxèm ep axràm dèh chac hamac. Wì haq broq 'màng aih ðòiq ta'miaq yõc cadoh ta'blêq ma hù hnhung, mahaq da bèn broq 'màng cô ðòiq nhàn yõc cadoh ta'blêq ùh jò leq hù hnhung. <sup>26</sup> Phàn au, au cadàu ca thì ùh xài au cadàu lìq, au jêh ùh xài au jêh cayeo. <sup>27</sup> Mahaq au axràm dèh chac hamac au dìq jaq thê haq phai iu tiaq, yùq atìq ca au anoi hnài ca mangai 'noi, èh cla au 'bìq cađac dađeh.

## 10

### *Bàu Pa'yèp Bìac Cùh Waiq Dua 'Mù*

<sup>1</sup> Ôi oh daq au enh pì hmàng hlài boc yaq bèn dìq dõng khoi jah òi enh 'neq ca yùc, wa dìq dõng hadai khoi lah lam pagat diac raxìq, <sup>2</sup> Dìq dõng khoi canòm ca hiniq Môise broq 'baptem ta yùc wa ta diac raxìq, <sup>3</sup> Dìq dõng khoi caq dahwèq caq hadròih, <sup>4</sup> wa dìq dõng khoi ôq diac hadròih. Ma jah 'màng aih wì haq khoi ôq diac enh Hmu Talach

hadròih lam tiaq wì haq. Hmu Talach aih raq Chuaq Jêxu Crich. <sup>5</sup> Mahaq i bəc ngai boc yaq bèn ùh lem manoh Boc Plinh, taiq 'màng aih wì haq khoi cachit ta braih càn.

<sup>6</sup> Dìq biac cô jah wìa mòiq 'bõi hõc ðòiq pa'yèp adroi ca bèn, apaq ham enh ca biac dù troi wì haq. <sup>7</sup> Hadai ùh jah cùh waiq dua 'mù tiàh ca 'nah ngai, tiàh ca Sech Hadròih khoi achih: “Mangai jàn cô ha'ngui acaq ôq khoi èh yòng pagôq racaih.”<sup>✠</sup> <sup>8</sup> Bèn hadai ùh jah tango anang troi i 'nah ngai ôi ta wì haq khoi broq manhài trái, taiq biac aih ta mòiq hì i 23.000 ngai cachit. <sup>9</sup> Bèn hadai ùh jah thù Chuaq Jêxu Crich tiàh ca i 'nah ngai ôi ta wì haq thù Chuaq ma jah 'bìq bìh cap cachit. <sup>10</sup> Bèn hadai ùh jah mamùc mamac ca Chuaq tiàh ca wì haq i 'nah ngai mamùc mamac, ma jah taiq 'màng aih 'bình plinh da can cachit jêh đac.

<sup>11</sup> Dìq biac aih khoi trùh ca wì haq ðòiq broq mòiq 'bõi hõc wa hadai khoi achih hlài ðòiq broq dua pa'yèp adroi ca bèn, mangai ma đàng rìh ta 'nhòng ma atiq lùch cô. <sup>12</sup> 'Màng aih èh, mangai leq xoh dadeh yòng cajap, ngan oq èh loq tacro. <sup>13</sup> Biac padô 'nùt trùh ca pì ùh i ca biac padô 'nùt leq ma yi dôch ca padren con mangai, mahaq Boc Plinh wèq dèh bàu, Haq ùh ðòiq ca pì 'bìq padô 'nùt yi dôch dèh ca padren cla, mahaq ta jò 'bìq padô 'nùt, Haq jah pèh trong am ca pì ðòiq pì nui chiùq.

<sup>14</sup> 'Màng aih ôi oh daq au ma loq waq, phai wia hangai ca biac cùh waiq dua 'mù. <sup>15</sup> Au doi ca pì tiàh ca doi ca mangai khôn rabiaq, phai haboq biac au ma doi. <sup>16</sup> Doi chrõng hiniang hadròih bèn manè apôi ma ùh xài doi chrõng bèn khoi ôq pajùm mahem Chuaq Jêxu Crich 'mòh? 'Benh bèn ma goh ùh xài 'benh bèn khoi caq pajùm chac hamac Chuaq Jêxu Crich 'mòh? <sup>17</sup> Taiq i mòiq toq 'benh raq, 'nhac ca bèn bəc ngai hadai mòiq chac, ma jah 'màng aih ðìq đõng ca bèn pajùm mòiq toq 'benh.

---

✠ 10:7 10:7 LEA 32:6.

<sup>18</sup> Ngan mangai Yothaiq beq! Aih 'bài mangai khoi caq jam tadreo, ma ùh xài khoi alùh ca ca'bông tadreo 'mòh?

<sup>19</sup> Gleq au ma capoch 'màng aih? Ma jah 'màng aih nègè tadreo ca dua 'mù aih cacleq loq dua 'mù aih cacleq? <sup>20</sup> Aih òi ùh loh cleq. Wì tadreo jam ca dua 'mù, aih wì tadreo ca can kiac, ùh xài tadreo ca Boc Plình. Au ùh enh pì broq cleq pajùm ti can kiac. <sup>21</sup> Pì ùh jah ôq doi chrõng da Chuaq, khoi èh ôq doi chrõng da 'bài can kiac hòm. Pì ùh khòh caq pajùm ca'bông ti Chuaq wa caq pajùm ca'bông ti 'bài can kiac. <sup>22</sup> Bèn enh broq òi Chuaq tarènh ùh? Bèn ma yi dèh ca Haq 'mòh?

<sup>23</sup> Rìm biac òi jah broq, mahaq ùh xài rìm biac òi lòi, rìm biac òi jah broq, mahaq ùh xài rìm biac òi broq ca bèn yòng cajap. <sup>24</sup> Apa q chaq lòi ca dađeh, mahaq khòh chaq lòi ca mangai 'noi q.

<sup>25</sup> Jam ma tech ta chòq pì jah caq, mahaq apa q bòch cleq òi dèh manoh loq ùh hìaq ra'ngòt, <sup>26</sup> ma jah 'màng aih, “Crõng taneh wa rìm hiniq ma òi ta crõng taneh, òi hiniq aih biac da Chuaq.”✠

<sup>27</sup> Tàng i mangai ùh tiaq Chuaq adràc pì lam caq, wa pì enh lam, èh khòh caq òng òi nègè ma khoi don ta ca'bông apa q bòch cleq òi manoh loq, ùh hìaq lèt. <sup>28</sup> Mahaq tàng i mangai doi cô nègè tadreo, èh pì ùh khòh caq taiq mangai aih khoi am loq adroi wa hadai taiq manoh loq da haq, <sup>29</sup> ùh xài manoh loq da pì mahaq manoh loq da mangai aih. Hagleq biac ùh tawac da au ma jah 'bìq manoh loq da mangai 'noi q hadrah? <sup>30</sup> Tàng au manè apòi Boc Plình khoi èh caq, èh gleq au ma òi 'bìq trech taiq dahwèq caq au khoi manè apòi?

<sup>31</sup> 'Màng aih èh 'nhac pì caq, pì ôq loq broq biac cleq, xôq khòh broq òi padèch hiniq Chuaq. <sup>32</sup> Apa q broq ca mangai Yothaiq, mangai Hilap loq Tagop Hadròih da

---

✠ 10:26 10:26 BCP 24:1.

Boc Plình 'bìq git 'bõn. <sup>33</sup> Broq troi au beq, ran broq lem manoh rìm ngai ta rìm bìac, ùh chaq lòiç ca dađeh, mahaq chaq lòiç ca bàc ngai ðòiç wì haq jah ðèch.

## 11

<sup>1</sup> Tiaq dua au oq, tìah ca au khoi tiaq dua Chuaq Jêxu Crich.

### *Bìac Cùh Waiç*

<sup>2</sup> Au manè apôi oh daq taiq pì hmàng au wa wèq ta manoh ðìç ðõng bàu hnài ma au 'ràng am ca pì. <sup>3</sup> Mahaq au enh pì loq Chuaq Jêxu Crich broq gàu da ðìç gu calô, gu calô broq gàu da gu cadrì wa Boc Plình broq gàu da Chuaq Jêxu Crich. <sup>4</sup> Rìm ngai gu calô jò waiç khàn, loq jò anoi hnài bàu Chuaq, tàng côi mù, aih khoi broq camaih ðèh ca gàu. <sup>5</sup> Mahaq tàng gu cadrì jò waiç khàn, loq jò anoi hlài bàu Chuaq, haq ùh côi mù, aih haq broq camaih ðèh ca gàu, èh bu ðàng haq khoi coih xác gàu. <sup>6</sup> Ma jah 'màng aih tàng gu cadrì ùh waq côi mù, èh got ðõng xác loq coih xác gàu beq. Mahaq tàng gu cadrì ngan bìac got xác gàu broq ca haq camaih, èh côi mù beq.

<sup>7</sup> Mahaq mangai calô dua 'mù 'ngah 'ngai da Boc Plình, taiq 'màng aih wì ùh khòh côi mù; mahaq mangai cadrì 'ngah 'ngai da gu calô. <sup>8</sup> Ma jah 'màng aih gu calô ùh xài broq loh enh con cadrì mahaq gu cadrì broq loh enh mangai calô. <sup>9</sup> Taiq 'màng aih gu calô ùh xài broq loh am ca gu cadrì, mahaq gu cadrì broq loh am ca gu calô. <sup>10</sup> Taiq tìah ca 'bài 'bình plình iu tiaq Boc Plình, mangai cadrì ep côi mù ðòiç patô haq loq iu tiaq ðèh õng haq. <sup>11</sup> Mahaq õi ta Chuaq gu calô hadai nhet ca gu cadrì, wa gu cadrì hadai nhet ca gu calô, <sup>12</sup> Ma jah 'màng aih gu cadrì jah broq loh enh gu calô, èh atìç ca aih gu calô hadai nhò gu cadrì xa-ông, wa ðìç ðõng loh enh Boc Plình.

<sup>13</sup> Cla pì phai haboq bìac cô beq; Jò gu cadrì waiq khàn ca Boc Plình, tàng haq ùh côi mù, aih troq ùh? <sup>14</sup> I joq manoh con mangai khoi loq ðeh, èh tàng gu calô ðoìq xác yôh, aih cla to broq camaih ca ðađeh 'mòh? <sup>15</sup> Mahaq tàng gu cadrì ðoìq xác yôh, aih 'ngah 'ngai da haq, taiq xác yôh khoi jah am ca haq bu dàng mù côi agàu. <sup>16</sup> Mahaq tàng mangai leq enh tarahen ca bìac cô, èh nhèn ùh i ca ranenh ma 'noiç, wa rìm Tagop Hadròih da Boc Plình ðiç broq 'màng cô.

### *Bìac Broq Lè Hiniang Hadròih*

<sup>17</sup> Mahaq i bìac ma 'noiç au ùh manè apôi pì, ma jah 'màng aih jò pì tagop ùh broq cajap ca pì mahaq broq raliang tam. <sup>18</sup> I mangai doi ca au, jò pì tagop pì lah axong dabau. Au lùì mòiq 'nah bàu cô. <sup>19</sup> Taiq joq phai i bìac talah 'màng aih ta'ne pì ðoìq jah loq mangai joq 'nàng wa mangai ùh joq 'nàng. <sup>20</sup> Jò pì tagop pajùm, aih ùh xài pì broq lè caq Hiniang Hadròih da Chuaq, <sup>21</sup> ma jah 'màng aih jò caq pua pajùm, 'nah 'ngai caq adroi phàn da haq, taiq 'màng aih i 'nah ngai pangot, 'nah ngai panàc loh ca bù. <sup>22</sup> Pì ùh i ðeh ca hnem ðoìq caq, ôq 'mòh? Loq pì khìn Tagop Hadròih da Boc Plình wa ngan mangai pa ùh loh cleq? Au capoch 'màng leq ca pì cô èh? Au i khòh manè pì ùh? ùh! Au ùh manè pì bìac cô.

<sup>23</sup> Ma jah 'màng aih bìac au khoi nhàn enh Chuaq, au anoi hlài ca pì, aih mang wì ma rùp Chuaq Jêxu, Haq yõc 'benh, <sup>24</sup> manè apôi, hi khoi goh axong, Haq doi: “Cô chac Au ma cachìt thai ca pì, pì phai broq bìac cô ðoìq hmàng ca Au.” <sup>25</sup> Hadai 'màng aih jò khoi ca acaq daxèq, Haq yõc doi chrõng, doi: “Doi chrõng cô wêh jao ma neo ta mahem Au. Rìm yàng pì ôq phai broq 'màng cô ðoìq hmàng ca Au.” <sup>26</sup> Ma jah 'màng aih rìm yàng pì caq 'benh wa ôq doi

chrõng cô, pì anoi 'noh bìac cachìt da Chuaq trùh jò Haq trùh.

<sup>27</sup> 'Màng aih èh, mangai leq ùh tajì ma caq 'benh wa ôq doi chrõng da Chuaq èh i tôiq ca chac wa mahem da Chuaq. <sup>28</sup> Rìm ngai ep haboq dađeh jò caq 'benh, wa ôq chrõng cô. <sup>29</sup> Ma jah 'màng aih mangai leq caq loq ôq ma ùh hèm ngan canao loq ca chac Chuaq, aih haq caq wa ôq bìac hadrah ca dađeh. <sup>30</sup> Taiq 'màng aih ta pì i bàc ngai ùh hrõc, tagah, wa i 'nah 'ngai khoi cachìt. <sup>31</sup> Mahaq tàng cla bèn khoi haboq dađeh, èh bèn ùh hìaq 'bìq hadrah. <sup>32</sup> Mahaq jò bèn 'bìq Chuaq hadrah òiq baxa hnài bèn, èh bèn ùh hìaq 'bìq hadrah baxa pajùm ca crõng taneh.

<sup>33</sup> 'Màng aih èh ôi oh daq da au, jò tagop broq lè hiniang hadròih, ep gòm dabau. <sup>34</sup> Tàng i mangai leq pangot, caq dèh ta hnem hòiq beq, waq ca oh daq tagop ùh hìaq 'bìq hadrah.

Bìac ma 'noi, gòm au trùh, hi au ta'mroq hlài oq.

## 12

### *Bìac Hnhu Am da Yiang Hadròih*

<sup>1</sup> Ôi oh daq! Au ùh enh pì ùh loq ca bìac hnhu am da Yang Hadròih. <sup>2</sup> Oh daq loq jò pì ma 'nhòq tiaq Chuaq pì khoi 'bìq 'nong tiaq 'bài dua 'mù lâu hi mac ca manoh pì enh waq. <sup>3</sup> Taiq 'màng aih au enh pì loq ùh i ca mangai leq i Yiang Hadròih da Boc Plình ma hanip doi: Chuaq Jêxu đàng ca 'bìq waiq hanip. Tàng ùh i ca Yiang Hadròih hadai ùh i ca mangai leq padèch doi Chuaq Jêxu, Haq Chuaq.

<sup>4</sup> I bàc bìac hnhu am enh Yiang Hadròih crài ca dabau, mahaq mòiq toq Yiang Hadròih raq. <sup>5</sup> I bàc bìac patìh crài ca dabau mahaq i mòiq toq Chuaq raq. <sup>6</sup> I bàc bìac broq crài ca dabau mahaq i mòiq toq Boc Plình raq, Haq broq rìm bìac ta rìm ngai.

<sup>7</sup> Rìm ngai jah hnhu am mahno loh crài ca dabau enh Yiang Hadròih aih ðòiq jah i lòi q pajùm. <sup>8</sup> Mangai cô jah Yiang Hadròih hnhu am bàu capoch khôn rabiaq, mangai 'noi q hadai nhò mòi q Yiang Hadròih aih hnhu am bìac 'nì lo q ro rang. <sup>9</sup> Mangai 'noi q hò m hadai nhò mòi q Yiang Hadròih jah manoh lù i, mangai 'noi q hò m jah bìac hnhu am bro q brêh ca mangai ù h hróc hadai nhò mòi q Yiang Hadròih, <sup>10</sup> 'nah ngai bro q bìac halac, 'nah ngai capoch bàu thai Boc Plình, 'nah 'ngai jah canao lo q achù a ta'ne bàu da Yiang Hadròih wa bàu da can kiac, mangai 'noi q jah capoch bàu halac, è h mangai 'noi q jah anoi paro hlài bàu capoch halac aih. <sup>11</sup> Dì q ðõ ng bìac hnhu am aih nhò mòi q Yiang Hadròih bro q. Ha q axong ca rìm ngai tia q ðè h manoh enh da Ha q.

### *Mòi q To q Chac Hamac*

<sup>12</sup> Ma jah 'màng aih tià h ca mòi q to q chac maha q i bàc phàn, maha q ðì q ca phàn chac 'nhac bàc, maha q pajùm mòi q chac. Chua q Jê xu Crich hadai 'màng aih. <sup>13</sup> Ma jah 'màng aih pajùm ta mòi q Yiang Hadròih ma bèn khoi chiù q 'baptem ðòiq pajùm mù t ta mòi q to q chac – 'nhac mangai Yothai q, mangai Hilap, mangai hapõ ng, lo q mangai ù h tawac ù h pakè nh – ðì q ðõ ng jah nhàn yõ c pajùm mòi q Yiang Hadròih. <sup>14</sup> Ma jah 'màng aih chac hamac ù h xài mòi q phàn chac maha q bàc phàn.

<sup>15</sup> Tàng jè nh doi: “Tai q au ù h xài tì ma jah au ù h õ i ta chac hamac,” i jo q tai q doi 'màng aih è h jè nh ù h õ i ta chac hamac 'mò h? <sup>16</sup> Tàng don doi: “Tai q au ù h xài mat, au ù h õ i ta chac hamac cô,” i jo q tai q doi 'màng aih è h don ù h õ i ta chac hamac 'mò h? <sup>17</sup> Tàng ðì q ðõ ng ca chac aih mat, è h tàng xam ti le q? Tàng ðì q ðõ ng don, è h xua 'màng le q? <sup>18</sup> Maha q Boc Plình khoi padon rìm phàn chac õ i ta chac hamac tia q manoh enh Ha q. <sup>19</sup> Maha q tàng chac ðì q mòi q

phần hêq, èh chac òi aleq? <sup>20</sup> Mahaq 'màng aih 'nhac ca bàc phần chac, mahaq mòiq toq chac raq.

<sup>21</sup> Mat ùh jah doi ca tì: “Au ùh nhet ca gè”; gàu hadai ùh jah doi ca jènh, “Au ùh nhet ca gè.” <sup>22</sup> Mahaq 'bài phần chac leq ma ngan tìah ca iuq òi ta chac, èh 'bài phần aih raq ma nhet ca i. <sup>23</sup> 'Bài phần chac leq hnoq tìah ùh dai nhet ta chac, èh 'bài phần aih raq bèn ep padèch yi bàc, wa 'bài phần leq bèn 'biaq hèm trùh, èh 'bài phần aih raq bèn ep hèm trùh yi bàc. <sup>24</sup> Khoi èh 'bài phần leq ma khoi jah padèch, èh pi ep ngan trùh hòm. Mahaq Boc Plình khoi palaoq chac hamac òi q ca phần chac leq ma hamoq, èh jah padèch haq yi hnao, <sup>25</sup> òi q ùh i ca biac talah ta chac hamac, mahaq òi q phần chac phai loq hèm trùh ca dabau, wèq ban dabau. <sup>26</sup> Tàng i mòi q phần chac leq loh ca jìq xa, èh 'bài phần ma 'noi q hadai jìq xa. Tàng mòi q phần chac leq jah padèch, èh 'bài phần chac ma 'noi q jah lem bùi.

<sup>27</sup> 'Màng aih, oh daq chac da Chuaq Jêxu Crich, wa mòi q ngai mòi q phần da 'bài chac hamac aih. <sup>28</sup> Boc Plình khoi broq òi ta Tagop Hadròih, adroi aih mangai sùq ò, ma bai q aih mangai capoch thai Boc Plình, ma pi q aih thài hnài, ma pôn aih mangai broq biac halac, hi khoi trùh biac hnhu am broq brêh ca mangai ùh hróc, mangai jùp ò, mangai wèq cwìang, wa mangai capoch bàu halac. <sup>29</sup> 'Màng aih òi q òng aih mangai sùq ò 'mòh? Òi q òng aih mangai capoch thai Boc Plình 'mòh? Òi q òng thài hnài loq òi q òng jah broq biac halac 'mòh? <sup>30</sup> Òi q òng jah i biac hnhu am òi q broq brêh 'mòh? Òi q òng loq capoch bàu halac loq anoi hlài bàu capoch halac aih doi cleq 'mòh? <sup>31</sup> Pì phai loq ngèh enh biac hnhu am ma yi nhet.

Manàiq au patô ca pì mòi q toq trong ma yi lem.

# 1 Cô-rinh-tô 13:1 27 1 Cô-rinh-tô 13:12

## 13

### *Can Loq Waq*

<sup>1</sup> 'Nhac ca au loq capoch bacc bàu da con mangai wa bàu da 'bình plình, mahaq au ùh i ca can loq waq, èh au tiah ca atêh chình ta hatùq ca dabau tagrùang tagroih, <sup>2</sup> 'Nhac ca au jah biac hnhu am broq mangai capoch thai Boc Plình wa 'nì loq đổng đìq rìm biac halac halùai, biac 'nì loq ro 'ràng, wa 'nhac ca au i manoh lùì nui axìch ca wang, mahaq au ùh i ca can loq waq, èh au xòq ùh loh cleq! <sup>3</sup> 'Nhac ca au axong đìq cùng hang au ca mangai pa, wa cađac dèh chac cla chiùq bủh ta ùnh, mahaq au ùh i ca can loq waq, èh hadai ùh lòi q cleq ca au.

<sup>4</sup> Can loq waq aih nui chiùq àt; can loq waq aih loq waq ca mangai 'noi q; can loq waq ùh tagit ca dabau, ùh catèh, ùh padèch dađeh, <sup>5</sup> ùh broq biac ma ùh troq, ùh hèm toq ca dađeh, ùh loh nòih ca wì, ùh atep wê biac dù, <sup>6</sup> ùh bủi ca biac ùh troq, mahaq bủi ta biac joq 'nàng; <sup>7</sup> loq ta 'nhùa rìm biac, lùì rìm biac, gòm ngèh rìm biac, dràng àt rìm biac.

<sup>8</sup> Can loq waq ùh i jò leq đìq, biac capoch thai Boc Plình èh loq đìq, biac capoch bàu halac èh jah hêq, wa biac hnhu am 'nì loq ro rang èh pi i hòm. <sup>9</sup> Ma jah 'mang aih bèn 'nì loq 'nhòq tòm gêh, capoch bàu thai Boc Plình hadai 'nhòq tòm gêh. <sup>10</sup> Mahaq jò biac gêh lem trùh, èh biac ùh gêh lem pi i hòm. <sup>11</sup> Jò au òi 'yoh, au capoch tiah ca con 'yoh, au hèm tiah ca con 'yoh, hatình tiah ca con 'yoh; mahaq jò au khoi wìa mangai càn, au cađac biac troi con 'yoh. <sup>12</sup> Ma jah 'màng aih manàiq cô bèn hnoq ùh dai ro, bu dàng ngan ta gùang; trùh hì aih bèn jah hnoq ro rang tòm gêh; manàiq au 'nì loq bu mòiq phàn, mahaq trùh jò aih au loq đổng đìq tiah ca Chuaq ma 'nì loq ca au.

<sup>13</sup> 'Màng aih, manàiq cô i piq bìac ma nhet ca i: Manoh lùì, bìac ngèh gòm, wa can loq waq, mahaq bìac ma yi càn đống, aih can loq waq.

## 14

### *Bìac Hnhu Am da Yiang Hadròih*

<sup>1</sup> Phai loq enh can loq waq, phai ngèh ùac ca bìac hnhu am da Yiang Hadròih, yi hnao hòm aih bìac hnhu am loq capoch bàu thai Boc Plình. <sup>2</sup> Ma jah 'màng aih mangai capoch bàu halac ùh xài anoi tùang ca mangai, mahaq anoi tùang ca Boc Plình, 'màng aih ùh i ca mangai leq loq mangai aih capoch cleq, aih haq nhò Yiang Hadròih capoch bìac halac halùai. <sup>3</sup> Mahaq bàu capoch thai Boc Plình aih anoi hlài ca con mangai đòiq jah pa'nhrang yòng, jah parông wa jah alòng. <sup>4</sup> Mangai capoch bàu halac toq pa'nhrang dadeh, mahaq mangai capoch bàu thai Boc Plình pa'nhrang Tagop Hadròih. <sup>5</sup> Au ùac enh òiq ca pì capoch bàu halac, mahaq ma yi hnao aih au enh pì capoch thai Boc Plình. Mangai capoch thai Boc Plình yi nhet ca mangai capoch bàu halac ma ùh anoi paro đòiq jah pa'nhrang Tagop Hadròih.

<sup>6</sup> Ôi oh daq, tàng au trùh hmàih ca pì ma au ùh capoch bàu mahno enh Chuaq, bàu 'nì loq ro rang, bàu capoch thai Boc Plình loq bàu hnài, mahaq au capoch bàu halac, èh i lòiq cleq ca pì ùh? <sup>7</sup> Hadai 'màng aih jò 'bài ranac troi chình cala loq broc jò haq atêh, tàng ùh jah hadro atêh haq, èh broq 'màng leq bèn ma canao loq aih 'nang broq atêh cleq? <sup>8</sup> Tàng wì ùh hadro jah bàu ken èh broq 'màng leq wì ma loq ca jò leq padon lam tajêh? <sup>9</sup> Pì hadai, jò capoch bàu halac, pì capoch bàu ùh ro, broq 'màng leq ma loq tàng pì capoch cleq, 'màng aih pì capoch khoi 'ngwan!  
<sup>10</sup> Ta crông taneh i bàc bàu capoch, mahaq ùh i ca bàu

capoch leq ma ùh i ca hiniq. <sup>11</sup> 'Màng aih tàng au ùh 'nì tàng bàu capoch da mangai ma capoch ca au, èh au jah tìah mangai enh Diac 'noiç ca mangai aih, mangai aih hadai tìah ca mangai jàn 'noiç ca au. <sup>12</sup> Hadai 'màng aih, pì ùac enh ti chaq bìac hnhu am da Yiang Hadròih, èh phai òiq ca padren ti chaq òòiq pa'nhrang Tagop Hadròih.

<sup>13</sup> 'Màng aih èh, mangai capoch bàu halac ep waiç khàn òòiq jah anoi paro hlài ca mangai 'noiç bàu haq ma capoch aih. <sup>14</sup> Tàng au waiç khàn capoch bàu halac, aih au waiç khàn xam yiang, mahaq manoh hèm cla au ùh loq tàng. <sup>15</sup> 'Màng aih èh au broq cleq? Au waiç khàn xam yiang au wa hadai waiç khàn xam manoh hèm cla au hòm. Au jah calêu xam yiang au, hadai calêu xam manoh hèm cla au hòm. <sup>16</sup> Tàng pì toq manè apôi Chuaq xam yiang pì, èh broq 'màng leq mangai 'noiç wì ma wiang doi, “Amen” pajùm ti bàu manè apôi ti pì, ma jah 'màng aih wì ùh 'nì tàng pì capoch cleq, <sup>17</sup> 'nhac ca bàu manè apôi pì òiq jaq lem jiang, mahaq ùh pa'nhrang mangai 'noiç.

<sup>18</sup> Manè apôi Chuaq au capoch bàu halac yi bàc òiq òong ca pì, <sup>19</sup> mahaq ta Tagop Hadròih au tha capoch padam bàu xam bàu mangai 'noiç loq tàng òòiq hnài wì, yi hnao ca au capoch 10.000 bàu halac.

<sup>20</sup> Ôi oh daq apaq hèm tìah ca wì 'yoh, mahaq bìac dù èh tìah ca wì 'yoh beq, ep yòng càn ta bìac 'nì loq. <sup>21</sup> Ta Sech Ranenh i achìh, Chuaq doi:

“Au nhò 'bài mangai capoch bàu jàn 'noiç

wa yõc hacùng mangai jàn 'noiç

òòiq anoi ca mangai jàn cô,

mahaq 'nhac ca 'màng aih wì ùh chiùq tamàng bàu

Au.”☆

<sup>22</sup> 'Màng aih bìac capoch bàu halac, aih teo patô ùh xài am ca mangai khoi lùì Chuaq, mahaq am ca mangai 'nhòq

☆ 14:21 14:21 Êsai 28:11,12.

lùi Chuaq, wa bàu capoch thai Boc Plình, aih ùh xài am ca mangai ùh lùi Chuaq, mahaq am ca mangai khoi lùi Chuaq. <sup>23</sup> 'Màng aih jò tagop tàng ãi ca mangai capoch bàu halac, èh i aiq mangai 'nhòq tiaq Chuaq mùt, èh wì hèm pì khoi ranhùà? <sup>24</sup> Mahaq tàng rìm ngai ãi capoch thai Boc Plình, èh i aiq mangai 'nhòq tiaq Chuaq mùt, èh mangai aih nhò pì, haq jah loq ca ãađeh i tôiq wa 'bìq Chuaq hadrah. <sup>25</sup> Jò haq tamàng, bìac hlèp òi ta manoh haq jah mahno loh, haq jah hacùn cràng cùh waiq Boc Plình, haq doi: Joq i Boc Plình òi ta'ne pì.

### *Trong Broq Troq Jò Tagop*

<sup>26</sup> Ôi oh ãaq, khòh 'màng cô: Jò pì tagop, i mangai calêu, mangai i bàu hnài, i mangai jah anoi hlài bàu mahno enh Chuaq, mangai capoch bàu halac, wa i mangai anoi paro hlài bàu halac. Phai broq ãi rìm bìac ãoìq jah pa'nhrang oq. <sup>27</sup> Tàng i mangai capoch bàu halac, èh baiq piq ngai raq hêq, mahaq ep hatiaq dabau capoch, èh phai i mòiq ngai anoi paro hlài bàu aih. <sup>28</sup> Tàng ùh i ca mangai anoi paro hlài, mangai aih khòh òi hatenh ta hnem tagop; èh capoch toq ca ãađeh wa ca Boc Plình.

<sup>29</sup> Hadai khòh ãoìq baiq loq piq ngai capoch bàu thai Boc Plình, èh wì ma 'noi q hèm haboq ca bàu aih. <sup>30</sup> Mahaq tàng i mangai ha'ngui jang aih jah Chuaq mahno, èh mangai ma capoch adroi aih ep hatenh. <sup>31</sup> Ma jah 'màng aih hatiaq dabau, rìm ngai oh ãaq ãi jah capoch bàu thai Boc Plình, ãoìq ãi ãoìq jah hóc wa jah parông. <sup>32</sup> Mangai capoch thai Boc Plình jah wèq ãe manoh yiang. <sup>33</sup> Ma jah 'màng aih Boc Plình ùh xài Boc Plình manhài mahaq Boc Plình catèm ta ãi ca Tagop Hadròih ãa mangai hadròih.

<sup>34</sup> Jò tagop, gu cadrì khòh hatenh, ma jah 'màng aih wì haq ùh khòh capoch mahaq ep iu tiaq troi Sech Ranenh khoi hnài. <sup>35</sup> Tàng wì enh hóc loq ca bìac cleq, èh bòch

dèh ỡng jò hlài ta hnem, ma jah 'màng aih gu cadrì anoi nòi tagop, aih bìac broq òiq jaq camaih.

<sup>36</sup> I joq bàu Boc Plinh jò baxèm loh enh pì ùh, loq bàu Chuaq toq trùh ti pì raq 'mòh? <sup>37</sup> Tàng i mangai leq xoh dađeh mangai capoch thai Boc Plinh loq mangai Hadròih, èh mangai aih ep loq bìac au ma achìh ca pì cô, aih bàu thê da Chuaq. <sup>38</sup> Mahaq tàng mangai leq ùh nhàn bàu cô, èh cla haq pì hadai ùh jah nhàn.

<sup>39</sup> 'Màng aih èh ôi oh daq, pì phai ngèh enh capoch bàu thai Boc Plinh, wa hadai apaq khech tât bìac capoch bàu halac. <sup>40</sup> Rìm bìac òiq khòh broq ma troq wa ta'mroq.

## 15

### *Bìac Rìh Hlài da Chuaq Jêxu Crich*

<sup>1</sup> Ôi oh daq, manàiq au enh bahmàng hlài ca pì Bàu Lem au ma khoi anoi hnài, wa pì khoi nhàn, hadai khoi yòng cajap ta Bàu Lem aih, <sup>2</sup> nhò Bàu Lem aih pì jah dèch claih tàng pì wèq cajap bàu au ma khoi anoi hnài pì, tàng pì ùh lùì joq 'nàng, èh 'ngwan.

<sup>3</sup> Ma jah 'màng aih adroi đống òiq, au anoi hlài ca pì bìac au ma khoi nhàn, aih Chuaq Jêxu Crich khoi cachìt taiq tôiq lôì bèn troi bàu Sech Hadròih khoi achìh. <sup>4</sup> Wì catùh Haq, trùh hi ma piq Haq rìh hlài troq troi bàu Sech Hadròih ma khoi achìh. <sup>5</sup> Haq khoi mahno ca Pêtrô, wa hadai mahno ca wì 12 ngai sùq đò. <sup>6</sup> Atìq ca aih adrình ta mòiq yàng Haq mahno ca 500 ngai; i bacc ngai ôi ta wì ôi rìh trùh manàiq, mahaq i 'nah ngai khoi cachìt. <sup>7</sup> Haq hadai mahno ca Jacò wa òiq đống mangai sùq đò. <sup>8</sup> Atìq đống, Haq mahno ca au tìah ca mahno ca con nga xa-ông ùh troq jò.

<sup>9</sup> Au yi hamoq đống achùà ca 'bài sùq đò ma 'noi, ùh tajì ca doi au mangai sùq đò, ma jah 'màng aih au khoi ti rùp Tagop Hadròih da Boc Plinh. <sup>10</sup> Mahaq manàiq cô

au jah 'màng leq, aih nhò bìac am dech da Boc Plình, èh bìac am dech da Haq am ca au ùh hàiq 'ngwan, taiq 'màng aih au khoi broq bìac yi xa đống điq achùa ca 'bài mangai 'noi; ma joq 'nàng ùh xài cla au, mahaq bìac am dech da Boc Plình ti au. <sup>11</sup> 'Màng aih èh, 'nhac ca au, loq mangai ma 'noi; ta wì sùq đò, cô bìac nhèn khoi anoi hnài wa bìac pì khoi lùì.

### *Bìac Rìh Hlài da Mangai Cachit*

<sup>12</sup> Tàng nhèn khoi anoi hnài: Boc Plình khoi broq Chuaq Jêxu Crich rìh hlài enh mangai cachit, èh gleq ta pì i mangai doi, mangai cachit ùh jah rìh hlài? <sup>13</sup> Tàng mangai cachit ùh jah rìh hlài, èh Chuaq Jêxu Crich hadai ùh rìh hlài. <sup>14</sup> Tàng Chuaq Jêxu Crich ùh khoi rìh hlài, èh bàu Chuaq nhèn ma anoi hnài aih 'ngwan, wa manoh lùì pì hadai 'ngwan. <sup>15</sup> 'Màng aih èh, nhèn wìa mangai anoi hlài bàu amòng ca Boc Plình, ma jah 'màng aih nhèn khoi anoi hlài bàu Boc Plình doi: Boc Plình khoi broq Chuaq Jêxu rìh hlài, mahaq Haq ùh broq Chuaq Jêxu Crich rìh hlài tàng mangai cachit ùh jah rìh hlài. <sup>16</sup> Ma jah 'màng aih tàng mangai cachit ùh rìh hlài, èh Boc Plình hadai ùh broq Chuaq Jêxu Crich khoi rìh hlài. <sup>17</sup> Tàng Chuaq Jêxu Crich ùh khoi rìh hlài, èh manoh lùì da pì aih khoi 'ngwan, pì xôq òi rìh dèh ta tôiq lôì cla, <sup>18</sup> 'Màng aih 'bài con caiq Chuaq ma khoi cachit èh điq 'bìq hù hnhung. <sup>19</sup> Tàng manoh bèn ma gòm ngèh dèh ca Chuaq Jêxu toq 'nhòng cô raq, èh ta điq đống ca mangai òi crống taneh, bèn wìa mangai đàng ca xa-öch đống điq.

<sup>20</sup> Mahaq manàiq cô Chuaq Jêxu Crich khoi rìh hlài, tiah ca plì gat jò baxèm, Haq khoi wìa Mangai adroi baxèm enh cachit rìh hlài ta'ne điq ca wì ma khoi cachit. <sup>21</sup> Taiq mòiq ngai rìm mangai điq cachit, mahaq nhò mòiq Ngai điq ca mangai jah rìh hlài. <sup>22</sup> Taiq Ađam, rìm ngai điq cachit,

mahaq nhò Chuaq Jêxu Crich, ðìq ca mangai jah rìh hlài.  
<sup>23</sup> Mahaq rìm ngai ta hatiaq trong dabau: Baxèm adroi, Chuaq Jêxu Crich rìh hlài, èh ðìq ca con caiq Chuaq rìh hlài jò Haq wìh hlài ta cô. <sup>24</sup> Khoi ca aih trùh hì pulùch, atìq ca Chuaq jêh raliang ðac ðõng ðìq wì ma wèq cwàng, wa ðìq ðõng cwàng itai, khoi èh Haq jao am Diac Boc Plình ca Boc Plình, Chuaq Baq. <sup>25</sup> Ma jah 'màng aih Haq phai wèq cwàng trùh jò leq ðòiq mangai ma git ca Haq òi enh ca'nàm jènh Haq. <sup>26</sup> Biac 'mèq ma jêh raliang ðac atìq ðõng, aih can cachìt. <sup>27</sup> Ma jah 'màng aih Sech Hadròih i achìh: “Boc Plình ðòiq rìm biac enh ca'nàm jènh Haq.”<sup>☆</sup> Baq Haq khoi am ca Haq cwàng itai cô, mahaq ùh xài cwàng itai enh 'nhèq ca Baq Haq. <sup>28</sup> Jò rìm biac khoi loq iu tiaq Chuaq Jêxu, jò aih cla Chuaq Con hadai loq iu tiaq ðèh Baq, aih Boc Plình ma khoi broq rìm biac loq iu tiaq Chuaq Jêxu Crich, ðòiq Boc Plình wèq cwàng ðõng ðìq rìm hiniq, rìm nòi.

<sup>29</sup> 'Màng aih èh, 'bài mangai ma nhàn 'baptem thai ca mangai cachìt, èh ngèh gòm biac cleq? Tàng mangai cachìt ùh jah rìh hlài, èh gleq wì ma 'baptem thai ca wì haq. <sup>30</sup> Khoi èh nhèn hadai, hagleq nhèn ma chiuq tamua ca cachìt rìm jò? <sup>31</sup> Ôi oh daq, au yõc manoh catèh taiq biac Chuaq Jêxu Crich khoi broq òi ta pì, rìm tang hì au cachìt, aih bàu joq 'nàng. <sup>32</sup> Tàng capoch tiaq mangai 'nhòng cô, au tajêh ca kiac gùng ta Ê-phê-sô, èh i lòi q cleq? Tàng mangai cachìt ùh rìh hlài, 'màng aih:

“Bèn caq, bèn ôq beq,

ma jah 'màng aih hì da èh bèn hi cachìt.”<sup>☆</sup>

<sup>33</sup> Apa q ðòiq wì padô 'nùt. “'Bài bua 'mèq broq raliang manoh lem.” <sup>34</sup> Ep yõc manoh hèm ma troq wa apa q broq

<sup>☆</sup> 15:27 15:27 BCP 8:6. <sup>☆</sup> 15:32 15:32 Êsai 22:13.

tôiq hòm, ma jah 'màng aih taiq i 'nah ngay ôi ta pì 'nhòq 'nì loq ca Boc Plinh, taiq 'màng aih pì khòh camaih.

*Chac Hamac 'Nghah 'Ngai*

<sup>35</sup> I 'nah ngay bòch: “Mangai cachit rih hlài 'màng leq? Wì yòc chac aleq ma rih hlài?” <sup>36</sup> Ôi mangai blùng, jò pì rai adrech, adrech aih ùh rih tàng haq ùh cachit hòiq. <sup>37</sup> Bìac cleq ìh ma rai, aih pliang 'mau, loq pliang adrech ma 'noiç, ùh xài tiaq cla bìac ma khi pìt ma plòh tồc. <sup>38</sup> Mahaq Boc Plinh am ca adrech aih chac tìah manoh Boc Plinh ma enh, rìm pliang adrech òiq i dèh chac. <sup>39</sup> Ùh xài rìm chac hamac òiq tìah ca dabau, mahaq chac con mangai crài, chac xech ngè aban crài, chac chìm crài, chac ca crài. <sup>40</sup> Ngè bìac ma ôi ta plinh troi halõng, khê mat mahi crài ca ngè bìac ma ôi ta crõng taneh, mahaq 'ngah 'ngai lem linh da ngè bìac ôi ta plinh crài ca 'ngah 'ngai lem linh da ngè bìac crõng taneh. <sup>41</sup> I can 'ngah 'ngai da mat mahi, i can 'ngah 'ngai da mat khê, wa i can 'ngah 'ngai da halõng, taiq can 'ngah 'ngai da mòiq halõng cô crài ca 'ngah 'ngai da halõng tau.

<sup>42</sup> Bìac rih hlài da mangai cachit hadai 'màng aih, chac hamac con mangai jò khi rai, haq loq om, hech, mahaq jò rih hlài, èh ùh om, hech, <sup>43</sup> jò rai, haq hamoq, mahaq jò rih hlài haq 'ngah 'ngai. Jò khi rai, haq ìuq, mahaq jò rih hlài haq jah i cwiang. <sup>44</sup> Bèn manàiq rih yòc chac hamac enh taneh, jò rih hlài jah halih wìa chac 'ngah 'ngai. Tàng i chac hamac enh taneh, èh hadai i chac 'ngah 'ngai.

<sup>45</sup> Sech Hadròih khi achih: “Mangai baxèm Adam, wìa chac hamac rih, mahaq Adam pulùch wìa Yiang hnhu am can rih.” <sup>46</sup> Mahaq ùh xài chac 'ngah 'ngai i adroi, mahaq chac hamac mangai enh taneh i òeh adroi, khi èh chac 'ngah 'ngai. <sup>47</sup> Mangai baxèm trùh enh blo taneh, mangai ma baiç, Haq enh plinh. <sup>48</sup> Rìm ngay òiq i chac hamac xam

blo taneh tìah ca Ađam, mahaq bèn con caiq Chuaq, èh i chac tìah ca Haq, Mangai enh Diac Plình. <sup>49</sup> 'Màng aih, tàng bèn khoi i chac hamac tìah ca Ađam, èh bèn hadai i chac hamac tìah ca Chuaq Jêxu trùh enh Diac Plình.

<sup>50</sup> Ôi oh daq, au enh doi ca pì 'màng cô: Chac hamac wa mahem ùh jah mùt Diac Boc Plình, ma jah 'màng aih chac hamac ma loq om, hech, ùh jah hùang biac ùh loq om wa hech. <sup>51</sup> Cô au am ca pì loq mòiq bìac halac halùai: Ùh xài ñiq ñong ca bèn cachìt, mahaq ñiq ñong ca bèn jah halìh loh chac hamac neo. <sup>52</sup> Ta mòiq ca'mlaih, ta mòiq ca'nhìp mat, jò i atêh ken ma pulùch, jò ken atêh, 'bài mangai cachìt jah rìh hlài, ùh om, ùh hech hòm, èh bèn ma òi rìh jah halìh loh chac ma neo, <sup>53</sup> ma jah 'màng aih bìac loq om, hech cô jah wìh wìa chac pi om, hech, wa chac loq cachìt jah halìh yốc chac ùh jah cachìt hòm, mahaq jah rìh hloi hloi. <sup>54</sup> Ma jah 'màng aih chac loq om, hech cô jah halìh chac ma ùh om, hech, wa chac loq cachìt cô jah wìa ùh cachìt. Jò aih Sech Hadròih khoi jah xit: “Can cachìt khoi 'bìq raliang đac. Chuaq khoi jah ta'blêq ca can cachìt!”<sup>☆</sup>

<sup>55</sup> “Ôi can cachìt, can ta'blêq gè òi ta leq?

Ôi can cachìt, nốc ñuc gè òi ta leq?”<sup>☆</sup>

<sup>56</sup> Nốc ñuc da can cachìt aih tòi q lòi, can ñeh da tòi q lòi aih ranenh. <sup>57</sup> Mahaq manè apôi Boc Plình khoi am ca bèn jah ta'blêq nhò Chuaq Jêxu Crich, Chuaq da bèn.

<sup>58</sup> 'Màng aih èh, ôi oh daq da au ma loq waq, cajap manoh oq, apaq hèm manhài, mahaq phai ñiq ca padren patìh bìac Chuaq, ma jah 'màng aih pì loq, bìac pì ma broq ta Chuaq ùh hìaq 'ngwan?

<sup>☆</sup> 15:54 15:54 Êsai 25:8. <sup>☆</sup> 15:55 15:55 Ôsê 13:14.



mangai 'màng aih tìah ca òiq òng 'bài mangai hadai broq pajùm ti bèn. <sup>17</sup> Au bùi lem ca Sê-pha-na, Phôt-tu-na wa A-chai-cu khoi trùh, taiq wì haq khoi thai ca pì jò pì ùh jah òi ti cô ti au. <sup>18</sup> Ma jah 'màng aih wì haq khoi broq ca manoh au bùi tìah wì haq khoi broq ca pì. Khòh padèch ha'nhèq 'bài mangai 'màng aih.

*Bàu Hmàih Pulùch*

<sup>19</sup> 'Bài Tagop Hadròih ta tình Asi gòi bàu hmàih ca pì. Boc A-qui-la, yaq Pri-xi-la xam 'bài Tagop Hadròih tagop ta hnem wa baiq ngai aih, hadai gòi bàu bòch hmàih, òiq jaq loq waq ca pì òi ta Chuaq, <sup>20</sup> Òiq òng oh òaq ta cô gòi bàu hmàih ca pì, thê pì bòch hmàih dabau òi ta Chuaq.

<sup>21</sup> Au Paulô, tì cla au ma achìh bàu pulùch cô bòch hmàih ca pì.

<sup>22</sup> Mangai leq ùh loq waq ca Chuaq, mangai aih ðang 'bìq hanip. Waiq Chuaq, xìn ìh trùh!

<sup>23</sup> Waiq xìn bìac am dech da Chuaq Jêxu òi ti pì.

<sup>24</sup> Au òiq jaq loq waq ca pì ta Chuaq Jêxu Crich. Amen.

Sech Hadròih  
Sech Hadròih

Copyright © 2020 Wycliffe Bible Translators, Inc.

Language: Hre

Contributor: Wycliffe Bible Translators, Inc.

Published: 2015 Nhà Xuất Bản Tôn Giáo  
All rights reserved.

2020-11-17

---

PDF generated using Haiola and XeLaTeX on 11 Feb 2021 from source files dated 10 Feb 2021

e5023a07-9831-5256-a315-1cae0f33043d